

فیصلہ تیرا تیرے ہاتھوں میں ہے

سانحوں کے شہر کراچی میں ۳۰ مئی، ۲۰۰۵ کا سورج غروب ہوا۔ حسب معمول شہر کی ہر مسجد سے رب کی بڑائی کی صدائیں آنا شروع ہو گئیں۔ مسجد کے میناروں سے بلند ہوتا یہ نغمہ تو حید دیگر لوگوں کی طرح ان تین افراد نے بھی سنا جو امام بارگاہ مدینۃ العلم کو خاک و خون میں نہلانے کے ارادے سے روانہ ہوئے۔ ”شوق شہادت“ سے سرشار یہ تین خود کش حملہ آور مسجد تک پہنچے۔ نماز شروع ہو چکی تھی۔ انھوں نے بھی اپنی کارروائی شروع کی۔ تاہم ڈیوٹی پر موجود پولیس اہل کاروں نے خلاف روایت ان حملہ آوروں کی کوشش بڑی حد تک ناکام بنادی۔ ایک پولیس اہلکار نے اپنی جان کی قیمت پر یہ حملہ ناکام بنادیا۔ دو حملہ آور مارے گئے۔ ایک زخمی ہو کر گرفتار ہوا۔ حملہ آوروں کی فائرنگ سے کچھ نمازی بھی زخمی ہوئے۔ مگر مجموعی طور پر اس طرح کا جانی نقصان نہیں ہوا جو اس سے قبل ایسے حملوں میں معمول بن چکا ہے۔ آسمان نے سمجھا کہ ایک بڑا سانحہ رونما ہوتے ہوتے رہ گیا، مگر اس کی غلط فہمی جلد ہی دور ہو گئی۔ سانحہ تو اب شروع ہوا تھا۔

مشتعل افراد امام بارگاہ کے گرد جمع ہوئے۔ ان کے غضب کی آگ نے ان لوگوں کو جلانا شروع کر دیا جن کا اس حملے سے کوئی تعلق نہ تھا۔ سب سے پہلے امام بارگاہ کے قریب واقع ایک ریسٹورنٹ کو آگ لگائی گئی۔ راستے سے گزرنے والی گاڑیوں کو جلانے کا عمل شروع ہوا۔ پھر پٹرول پمپ اور دکانوں کی شامت آئی اور انھیں بھی نذر آتش کر دیا گیا۔ ”مجاہدین“ نے ان دکانوں کا سامان مال غنیمت سمجھ کر لوٹا۔ پولیس اور فائر بریگیڈ اس عرصے میں کھڑی تماشا دیکھتی رہی۔

یہ ”جہاد اکبر“ جب ختم ہوا تو امام بارگاہ پر حملہ کرنے والوں کا کچھ بگڑا، نہ انھیں حملے پر آمادہ کرنے والوں کا، مگر

بے قصور لوگوں کا بہت کچھ برباد ہو گیا۔ ان میں وہ چھ خاندان بھی شامل تھے جن کے سرپرست اور کفیل رزق حلال کے حصول کے لیے ریٹورنٹ میں ملازمت کرتے تھے۔ یہ لوگ آخری وقت تک ریٹورنٹ میں رکے تاکہ وہاں آنے والوں کو بحفاظت نکال دیں۔ اس کی سزا یہ ملی کہ انھیں زندہ جلادیا گیا۔

انسانیت درندگی میں کیسے بدلتی ہے، اس روز چشم فلک نے یہ نظارہ خوب دیکھا۔ اہل زمین نے بھی میڈیا پر اس واقعے کی تفصیلات کو سنا اور شرم سے سر جھکا دیا۔ ادارے لکھے گئے۔ رپورٹیں نشر ہوئیں۔ مذمت کی ایک لہر اٹھی۔ ہمدردی اور تاسف کی ایک فضا قائم ہوئی۔ روایتی اعلانات ہوئے۔ خفیہ ہاتھ دریافت کیے گئے۔ پھر رات گئی بات گئی۔ خاموشی اور بے حسی کی فضا میں ہر شخص بھول گیا کہ کیا ہوا تھا اور کیوں ہوا تھا۔ اب دوبارہ جب کوئی نیا سانحہ ہوگا، جو جلد یا بدیر بہر حال ہونا ہی ہے، تو پھر یہی کہانی نئے مقام اور کرداروں کے ساتھ دہرائی جائے گی۔

اس واقعے کے بہت سے پہلو ہیں جن پر گفتگو کی جانی چاہیے، مگر ایک پہلو ایسا ہے جو ہمارے نزدیک بنیادی اہمیت کا حامل ہے۔ وہ ہے نفرت، احتجاج اور جلاؤ گھیراؤ کا ہمارا وہ رویہ جو ہمارے قومی مزاج کا حصہ بن چکا ہے۔ ہم نے ہزار سال تک دنیا پر اس طرح حکومت کی ہے کہ ہمارے مقابلے میں جو اٹھتا ہم اسے عراق اور افغانستان میں بدل دیتے تھے۔ کتنے ہی ”صدام حسین اور اسامہ بن لادن“ ہم سے ٹکرانے آئے، مگر ہمارے اقتدار کی ایک اینٹ بھی نہ ہلا سکے۔ ہماری طاقت کے مراکز مدینہ، دمشق، دمشق سے بغداد اور بغداد سے قسطنطنیہ تک تو یقیناً منتقل ہوئے، مگر ہم رہے وہی سول سپریم پاؤں۔ پھر عروج و زوال کا ابدی قانون حرکت میں آیا اور ہمارے اقتدار کے سورج کو گہن لگ گیا۔ مسلمان غالب سے مغلوب ہوئے۔ خلافت ختم ہو گئی۔ براعظم یورپ میں ہسپانیہ کو گوانے کے بعد براعظم ہند میں بھی ہماری سلطنت کا سورج غروب ہوا۔ بیسویں صدی کے آغاز پر مسلمان دنیا بھر میں سیاسی طور پر غلام بن چکے تھے۔

یہ وہ صورت حال تھی جس میں ہمارے ہاں احساس زیاں پیدا ہوا۔ ہماری بد قسمتی یہ ہوئی کہ ہمارے ہاں زیاں کے نام پر صرف سیاسی زوال کو اہم سمجھا گیا اور اس کا ذمہ دار یورپی اقوام کی سازشوں کو قرار دیا گیا۔ یہی ہمارے مفکرین کی بنیادی غلطی تھی۔ کیونکہ ہمارا سیاسی زوال ہمارے علمی اور اخلاقی زوال کا نتیجہ تھا، جبکہ یورپی اقوام کے عروج کے پیچھے یہ حقیقت کارفرما تھی کہ انھوں نے ایک طویل سفر کے بعد طاقت اور توانائی کے نئے ذخائر دریافت کیے اور ان کا استعمال سیکھ لیا تھا۔ جب ہم نے اس بات کو نہیں سمجھا تو علم و اخلاق کے اپنے زوال کو دور کرنے اور طاقت و توانائی کے نئے ذخائر کو دریافت کرنے کے بجائے عوامی جذبات کا تمام تر رخ نفرت، غصے، احتجاج اور

ٹکراؤ کی طرف موڑ دیا۔ اس راستے پر چل کر چند صدی قبل لاکھوں صلیبیوں نے چند ہزار مسلمانوں سے بہت مار کھائی تھی۔ آج مسلمان اسی راستے پر چل کر انھی کی نسلوں سے مار کھا رہے ہیں۔

بات صرف اتنی ہی نہیں کہ ہم دو سو سال سے مار کھا رہے ہیں اور کوئی نصیحت حاصل نہیں کرتے، زیادہ سنگین مسئلہ یہ ہے کہ نفرت اور غصے کی یہ آگ، جلاؤ اور گھیراؤ کا یہ طریقہ، احتجاج اور مظاہروں کی یہ سوچ خود ہمارے معاشرے کو برباد کر رہی ہے۔ ہماری پوری فکری قیادت اس وقت صرف ایک کام کر رہی ہے اور وہ ہے غیر مسلموں کے خلاف نفرت اور انتقام کی فضا پیدا کرنا۔ اس فضا میں کوئی تعمیر کام نہیں ہو سکتا۔ صرف تخریب ہو سکتی ہے اور وہی ہو رہی ہے۔ یہ تخریب کبھی غیروں کے خلاف ہوتی ہے اور کبھی اپنوں کے خلاف ہو جاتی ہے۔ جس اصول پر ہم غیر مسلموں کے عوام الناس پر خود کش حملے کرتے ہیں اسی اصول پر ہم اپنے معاشرے میں یہ کام کرتے ہیں۔ جس سوچ کے ساتھ ہم غیر مسلم عوام کی جان و مال کو مباح سمجھ لیتے ہیں، اسی سوچ کے ساتھ ہم دوسرے فرقے اور دوسری قومیت کی جان و مال کی بربادی کو معمولی بات سمجھ لیتے ہیں۔ اس کا نتیجہ یہ نکلتا ہے کہ ہمیں دنیا کی طاقت و اقوام کی پٹائی بھی سہنی پڑتی ہے اور ایک دوسرے کے ہاتھوں بدترین نقصانات بھی اٹھانے پڑتے ہیں۔ مگر ہمارے نام نہاد مفکرین اپنی حقیقی کمزوری کے اسباب دور کرنے کے بجائے تیاری کے بغیر طاقت و اقوام سے ٹکرانے کا مشورہ دیتے ہیں اور ایک دوسرے کے خلاف اپنے بدترین اخلاقی جرائم پر غیر ملکی سازش کا پردہ ڈال دیتے ہیں۔

ان حالات میں ہم اپنی قوم کو یہ بتانا چاہتے ہیں کہ یہ بربادی کا راستہ ہے۔ دوسروں کی نہیں، اپنی بربادی کا راستہ۔ یہ تخریب کا راستہ ہے۔ دوسروں کی نہیں، اپنی تخریب کا راستہ۔ یہ زوال کا راستہ ہے۔ دوسروں کے نہیں، اپنے زوال کا راستہ ہے۔ تعمیر کا راستہ احتجاج سے نہیں، صبر سے شروع ہوتا ہے۔ یہ ٹکراؤ سے نہیں، اعراض سے شروع ہوتا ہے۔ یہ نفرت سے نہیں، درگزر سے شروع ہوتا ہے۔ یہ غیر مسلموں کو دشمن سمجھنے سے نہیں، ان کو اسلام کا مخاطب بنانے سے شروع ہوتا ہے۔ یہ سیاست کے میدان سے نہیں، علم کے میدان سے شروع ہوتا ہے۔

اب فیصلہ ہماری قوم کو کرنا ہے کہ اسے کس راستے پر چلنا ہے۔ دونوں رستے اس کے سامنے ہیں۔ وہ چاہے تو احتجاج، ٹکراؤ، نفرت، انتقام کے راستے پر چلے اور چاہے تو صبر، محبت، دعوت اور علم کے راستے پر چلے۔ فیصلہ تیرا ترے ہاتھوں میں ہے.....